

بیوٹی پارلر کے لیے دکان کرائے پر دینا کیسا؟

مجیب: مفتی محمد قاسم عطاری

فتویٰ نمبر: 84

تاریخ اجراء: 23 ربیع الثانی 1443ھ / 29 نومبر 2021ء

دارالافتاء اہلسنت

(دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ عورت کالیڈیز بیوٹی پارلر کھولنا کیسا ہے؟
نیز کیا بیوٹی پارلر کے لیے جگہ کرایہ پر دے سکتے ہیں؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

بیوٹی پارلر میں دو طرح کے کام ہوتے ہیں:

(1) صرف زینت و خوبصورتی کے لئے آئی بروز (Eyebrows) بنانا، مردانہ اسٹائل کے بال کاٹنا، ران (Thigh) کے بالوں کی صفائی کرنا، بالوں کو سیاہ رنگ یا سیاہ خضاب کرنا، یہ گناہ والے کام ہیں اور ان کاموں کے علاوہ خارجی طور پر ایسے مقام پر یا کسی بھی مقام پر موسیقی (Music) چلانا، عورتوں کی بے پردگی، جاذب نظر اور پرنٹ تصاویر لگانا بھی ناجائز ہے۔

(2) چہرے کے زائد بالوں کی صفائی، کریمز (Creams)، پاؤڈر اور آئی شیڈز (Eye Shades) وغیرہ کے ذریعے میک اپ کر کے چہرے کو خوبصورت بنانا۔ سیاہی مائل رنگت کو نکھارنا، عورتوں کے ہاتھوں پاؤں میں مہندی لگانا، بالوں کو سنوارنا، پاک چیزوں کے ذریعے میک اپ کرنا، یہ تمام جائز کام ہیں۔

ان میں سے پہلی قسم کے کام کرنا اور ان کاموں کی اجرت لینا ناجائز ہے اگرچہ دینے والا حلال مال سے اجرت دے رہا ہو، جبکہ دوسری قسم کے کام کرنا اور ان کی اجرت لینا جائز ہے۔ باقی بیوٹی پارلر کے لیے جگہ کرائے پر دینے کے بارے میں حکم شرعی یہ ہے کہ بیوٹی پارلر کو کرائے پر جگہ دینا شرعاً جائز ہے، بشرطیکہ اس میں ہونے والے ناجائز کاموں پر مدد کرنے کی نیت نہ ہو، محض اجارہ اور آمدنی حاصل کرنے کی نیت ہو، کیونکہ وہاں پر ناجائز کام کا وبال ان لوگوں کو ہوگا، جو

ناجائز کام کریں گے، اُن کا گناہ اس شخص کے ذمہ نہیں ہوگا، البتہ اس کی جگہ پر یہ ناجائز کام ہوں گے تو سہمی، اس لیے بیوٹی پارلر کے لیے جگہ کرائے پر دینے سے بچنا چاہیے۔

سنن ابوداؤد میں حضرت سیدنا عبداللہ بن عباس رضی اللہ تعالیٰ عنہما سے روایت ہے: ”لعنت الواصلة والمستوصلة والنامصة والمتنمصة والواشمة والمستوشمة من غير داء“ ترجمہ: بال ملانے والی اور ملوانے والی اور ابرو کے بال نوچنے والی اور نوچوانے والی اور گودنے والی اور گودوانے والی پر لعنت ہے، جبکہ بیماری کی وجہ سے نہ کیا ہو۔ (سنن ابی داؤد، کتاب الترجل، باب فی صلة الشعر، جلد 2، صفحہ 221، مطبوعہ لاہور)

عورت کا مردانہ اسٹائل کے بال رکھنا مردوں سے مشابہت اختیار کرنا ہے، جبکہ حدیث پاک میں ہے: ”لعن النبی صلی اللہ علیہ وسلم المتشبهین من الرجال بالنساء والمتشبهات من النساء بالرجال“ ترجمہ: رسول اللہ صلی اللہ علیہ وسلم نے عورتوں سے مشابہت بنانے والے مردوں اور مردوں سے مشابہت بنانے والی عورتوں پر لعنت فرمائی ہے۔ (صحیح البخاری، کتاب اللباس، باب المتشبهون بالنساء الخ، جلد 2، صفحہ 874، مطبوعہ کراچی)

سیدی اعلیٰ حضرت امام اہلسنت مولانا الشاہ امام احمد رضا خان علیہ رحمۃ الرحمن فرماتے ہیں: ”عورت کو حرام ہے کہ اپنے بال تراشے کہ اس میں مردوں سے مشابہت ہے، یونہی مردوں کو حرام ہے کہ اپنے بال عورتوں کی طرح بڑھائیں اور وجہ دونوں جگہ وہی مشابہت ہے کہ حرام و موجب لعنت ہے۔“ (فتاویٰ رضویہ، جلد 22، صفحہ 688، رضا فاؤنڈیشن، لاہور)

ران کے ستر (یعنی چھپانے کی چیز) ہونے سے متعلق نبی کریم صلی اللہ علیہ وسلم نے ارشاد فرمایا: ”أما علمت أن الفخذ عورة“ ترجمہ: کیا تمہیں معلوم نہیں کہ ران ستر (یعنی چھپانے کی چیز) ہے؟ (سنن ابی داؤد، کتاب الحمام، باب النهی عن التعری، جلد 2، صفحہ 201، مطبوعہ لاہور)

اسی طرح ایک عورت کے لیے دوسری عورت کی ستر دیکھنے سے منع کرتے ہوئے نبی پاک صلی اللہ علیہ وسلم نے ارشاد فرمایا: ”لا ينظر الرجل إلى عرية الرجل ولا المرأة إلى عرية المرأة“ ترجمہ: ایک مرد دوسرے مرد کی اور ایک عورت دوسری عورت کی ستر (یعنی جسم کے جن حصوں کو شرعاً چھپانا لازمی ہے، ان) کو نہ دیکھے۔ (سنن ابی داؤد، کتاب الحمام، باب فی التعری، جلد 2، صفحہ 201، مطبوعہ لاہور)

ایک عورت دوسری عورت کے کس حصے کو دیکھ سکتی ہے؟ اس سے متعلق شیخ الاسلام علامہ علی بن ابو بکر المرغینانی رحمۃ اللہ علیہ فرماتے ہیں: ”وينظر الرجل من الرجل إلى جميع بدنه إلا ما بين سرته إلى ركبته۔۔۔ وتنظر

المرأة من المرأة إلى ما يجوز للرجل أن ينظر إليه من الرجل“ ترجمہ: ایک مرد دوسرے مرد کے تمام جسم کو دیکھ سکتا ہے، سوائے ناف کے نیچے سے لے کر گٹھنے تک (کہ اس حصے کو نہیں دیکھ سکتا، اسی طرح) ایک عورت دوسری عورت کا وہی حصہ دیکھ سکتی ہے، جو ایک مرد دوسرے مرد کا حصہ دیکھ سکتا ہے۔ (الهدایہ، کتاب الکراہیۃ، فصل فی الوطء و النظر والمس، جلد 4، صفحہ 419، 420، مطبوعہ بیروت)

کالا خضاب لگانے والوں کے متعلق رسول اللہ صلی اللہ علیہ وآلہ وسلم نے ارشاد فرمایا: ”یکون قوم فی آخر الزمان یخضبون بہذا السواد کحواصل الحمام لا یریحون رائحة الجنة“ ترجمہ: آخری زمانے میں کچھ لوگ ہوں گے، جو سیاہ خضاب لگایا کریں گے، جیسے کبوتروں کے پوٹے، وہ جنت کی خوشبو نہ سونگھیں گے۔ (سنن ابی داؤد، کتاب الترجل، باب ماجاء فی خضاب السواد، جلد 2، صفحہ 226، مطبوعہ لاہور)

مفتی احمد یار خان نعیمی رحمۃ اللہ علیہ اس حدیث پاک کے تحت فرماتے ہیں: ”سیاہ خضاب مطلقاً مکروہ تحریمی ہے، مرد عورت، سرداڑھی، سب اسی ممانعت میں داخل ہیں۔“ (مرآة المناجیح، جلد 6، صفحہ 166، مطبوعہ ضیاء القرآن پبلی کیشنز، کراچی)

باجے کی آواز کو دنیا و آخرت میں ملعون قرار دیا گیا ہے۔ چنانچہ مسند بزار میں ہے: ”صوتان ملعونان فی الدنيا والآخرة من مار عند نعمة ورنه عند مصیبة“ ترجمہ: دو آوازیں دنیا و آخرت میں ملعون ہیں: نعمت کے وقت باجے کی آواز اور مصیبت کے وقت رونے کی آواز۔“ (مسند بزار، مسند ابی حمزہ انس بن مالک، جلد 14، صفحہ 62، مطبوعہ مدینة المنورہ)

گانوں کے متعلق شعب الایمان میں ہے: ”الغناء ینبت النفاق فی القلب کما ینبت الماء الزرع“ ترجمہ: گانا، دل میں اس طرح نفاق پیدا کرتا ہے، جیسے پانی کھیتی کو اگاتا ہے۔ (شعب الایمان، فصل و مما ینبغی للمسلم المرء ان یحفظ اللسان، جلد 7، صفحہ 108، مطبوعہ ریاض)

تصویر بنانے پر عذاب کے متعلق نبی پاک صلی اللہ علیہ وسلم نے فرمایا: ”ان اشد الناس عذابا عند اللہ یوم القیامة المصورون“ ترجمہ: بے شک قیامت کے دن اللہ کے نزدیک سب سے زیادہ عذاب والے تصویر بنانے والے ہیں۔ (صحیح البخاری، کتاب اللباس، باب عذاب المصورین، جلد 2، صفحہ 880، مطبوعہ کراچی)

سیدی اعلیٰ حضرت امام اہلسنت مولانا الشاہ امام احمد رضا خان علیہ رحمۃ الرحمن فتاویٰ رضویہ میں فرماتے ہیں: ”شک نہیں کہ ذی روح کی تصویر کھینچنی بالاتفاق حرام ہے اگرچہ نصف اعلیٰ بلکہ صرف چہرہ کی ہی ہو کہ تصویر چہرہ کا نام ہے۔“ (فتاویٰ رضویہ، جلد 21، صفحہ 196، رضافاؤنڈیشن، لاہور)

چہرے کے زائد بال اتارنے سے متعلق علامہ ابن عابدین شامی رحمۃ اللہ علیہ فرماتے ہیں: ”فلو كان في وجهها شعر يفرز وجهها بسببه ففي تحريم ازالتها بعد لأن الزينة للنساء مطلوبة للتحسين۔۔ اذانت للمرأة لحيية أو شوارب فلا تحرم ازالتها بل تستحب“ ترجمہ: اگر عورت کے چہرے پر بال ہوں تو اس کے سبب سے شوہر کو بیوی سے نفرت ہوگی لہذا یہ بال صاف کرنے کو حرام قرار دینا بعید ہے (یعنی یہ بال صاف کرنا، جائز ہے) کیونکہ عورتوں کے لئے زینت، خوبصورتی کے لئے مطلوب ہے (اسی طرح) جب عورت کے داڑھی یا مونچھ کے بال نکل آئیں، تو ان کو صاف کرنا حرام نہیں، بلکہ مستحب ہے۔ (رد المحتار علی الدر المختار، جلد 9، صفحہ 615، مطبوعہ کوئٹہ)

جائز چیز سے چہرے کا میک اپ کرنے سے متعلق علامہ بدر الدین عینی حنفی رحمۃ اللہ علیہ فرماتے ہیں: ”ولا يمنع من الادوية التي تزيل الكلف وتحسن الوجه“ ترجمہ: اور ان دوائیوں کا استعمال منع نہیں، جو جھائیاں (چہرے کے سیاہ داغ) ختم کرتی ہیں اور چہرے کو خوبصورت بناتی ہیں۔ (عمدة القاری شرح صحیح بخاری، کتاب فضائل القرآن، جلد 14، صفحہ 179، مطبوعہ ملتان)

عورتوں کو مہندی لگانے کی تو خود سرکار علیہ الصلوٰۃ والسلام نے تاکید فرمائی ہے، چنانچہ حضرت عائشہ صدیقہ رضی اللہ تعالیٰ عنہا فرماتی ہیں: ”ان هند ابنة عتبة قالت: يا نبي الله! بايعني، قال: لا ابايعك حتى تغيري كفيك كانهما كفا سبع“ ترجمہ: بیشک ہندہ بنتِ عتبہ رضی اللہ تعالیٰ عنہا نے عرض کی: اے اللہ کے نبی صلی اللہ علیہ وسلم! مجھے بیعت کر لیجئے۔ ارشاد فرمایا: میں تجھے بیعت نہیں کروں گا یہاں تک کہ تو اپنی ہتھیلیاں (مہندی کے رنگ سے) تبدیل نہ کر لے، (مہندی کے بغیر تو) گویا یہ کسی درندے کی ہتھیلیاں ہیں۔ (سنن ابی داؤد، کتاب الترجل، باب فی الخضاب للنساء، جلد 2، صفحہ 220، مطبوعہ لاہور)

ناجائز کام کا اجارہ کرنے سے متعلق فقہ حنفی کی مشہور کتاب ہدایہ میں ہے: ”ولا يجوز الاستيجار على الغناء والنوح وكذا سائر الملاهي لانه استيجار على المعصية والمعصية لا تستحق بالعقد“ ترجمہ: گانے، نوحے اور اسی طرح تمام لہو و لعب کے کاموں پر اجارہ کرنا، ناجائز ہے، کیونکہ یہ معصیت (یعنی اللہ تعالیٰ کی نافرمانی والے کام) ہیں اور معصیت کا استحقاق کسی عقد سے نہیں ہوتا۔ (الهدایہ، کتاب الاجارات، باب الاجارة الفاسدة، جلد 3، صفحہ 306، مطبوعہ لاہور)

ناجائز کام کی اجرت کے متعلق امام اہلسنت امام احمد رضا خان رحمۃ اللہ علیہ فرماتے ہیں: ”ایک وہ جس میں خود ناجائز کام کرنا پڑے، جیسے یہ ملازمت جس میں سود کا لین دین، اس کا لکھنا پڑھنا، تقاضا کرنا اس کے ذمہ ہو، ایسی ملازمت خود حرام

ہے، اگرچہ اس کی تنخواہ خالص مالِ حلال سے دی جائے، وہ مالِ حلال بھی اس کے لئے حرام ہے۔ مالِ حرام ہے تو حرام در حرام۔“ (فتاویٰ رضویہ، جلد 19، صفحہ 515، رضافاؤنڈیشن لاہور)

جائز میک اپ کرنے کی اجرت سے متعلق فتاویٰ عالمگیری میں ہے: ”ولو استأجر مشاطة لتزين العروس مباح۔۔۔ ینبغی أن تجوز الاجارة اذا كانت مؤقتة أو كان العمل معلوماً ولم ینقش التماثل علی وجه العروس ویطیب لها الاجر لان تزیین العروس مباح“ ترجمہ: اور اگر کسی نے دلہن سجانے والی کو اجارہ پر لیا تو یہ جائز ہے۔ اگر اس کا وقت معلوم ہے یا کام معلوم ہے تو اس کا اجارہ جائز اور اجرت پاک ہے، کیونکہ دلہن کو سجانا ایک جائز کام ہے، لیکن اس کیلئے ضروری ہے کہ وہ دلہن کے چہرے پر کسی قسم کی تصویریں نہ بنائے۔“ (فتاویٰ عالمگیری، جلد 4، صفحہ 526، مطبوعہ کوئٹہ)

ایسے شخص کو جگہ کرائے پر دینا جو اس میں ناجائز کام کرتا ہو، اس کے متعلق محیط برہانی میں ہے: ”وإذا استأجر الذمی من المسلم دار الیسکنها فلا بأس بذلك لأن الإجارة وقعت علی أمر مباح فجازت وإن شرب فیها الخمر أو عبد فیها الصلیب أو أدخل فیها الخنازیر، لم یلحق المسلم فی ذلك شیء لأن المسلم لم یؤاجر لها وإنما یؤاجر للمسکنی، وکان بمنزلة مالو أجرد ارا من فاسق کان مباحا، وإن کان یعصی فیها“ ترجمہ: ذمی نے مسلمان سے گھر رہنے کے لیے کرائے پر لیا تو اس میں کوئی حرج نہیں، کیونکہ یہ ایک جائز کام کا عقد (Contract) ہے، تو یہ اجارہ جائز ہو اور اگر وہ اس میں شراب پیے یا صلیب کی پوجا کرے یا خنزیر اس میں رکھے، تو مسلمان کو کچھ گناہ نہیں، کیونکہ مسلمان نے اسے ان کاموں کے لیے نہیں دیا، اس نے تو صرف رہنے کے لیے دیا ہے۔ یہ ایسا ہی ہے جیسے کسی فاسق کو جائز کام کے لیے گھر کرائے پر دیا اگرچہ وہ اس میں گناہ بھی کرتا ہو۔ (المحیط البرہانی، کتاب الاجارة، الفصل الخامس عشر، جلد 11، صفحہ 348، ادارة القرآن، کراچی)

صدر الشریعہ مفتی محمد امجد علی اعظمی رحمۃ اللہ علیہ فوٹو گرافر کو دکان کرائے پر دینے سے متعلق فرماتے ہیں: ”اس شخص کو دکان کرائے پر دی جاسکتی ہے، مگر یہ کہہ کر نہ دیں کہ اس میں تصویر کھینچے۔ اب یہ اس کا فعل ہے کہ تصویر بناتا ہے اور عذابِ آخرت مول لیتا ہے پھر بھی بہتر یہ ہے کہ ایسے کو دیں، جو جائز پیشہ کرتا ہو۔ ملخصاً“ (فتاویٰ امجدیہ، جلد 3، صفحہ 272، مطبوعہ مکتبہ رضویہ، کراچی)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهِ وَسَلَّمَ



Dar-ul-IftaAhlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net